

Il-Ħadd, 2 ta' Diċembru 2018

Ġesù qal lid-dixxipli tiegħu:
"Ikun hemm sinjali
fix-xemx u l-qamar u l-kwiekeb.
Il-ġnus fuq l-art
b'qalbhom ittaqtaq,
ma jafux x'jaqbd u jagħmlu ...
in-nies ruħhom ħierġa bil-biża' ...
għax il-qawwiet tas-smewwiet
jitqallbu.
Imbagħad jaraw
lil Bin il-bniedem ġej fi sħaba,
b'qawwa u glorja kbira.
Meta jibda jseħħ dan kollu,
qawwu qalbkom
u erfgħu raskom,
għax il-fidwa tagħkom
hi fil-qrib."

*Mill-Evangġelju skont San Luqa,
kapitlu 21, versi 25-28*

1

"Alla huwa iżjed qawwi
u iżjed b'saħħtu minn kollox.
Din il-konvinzjoni
lill-bniedem ta' fidi
tagħtih serenità, kuraġġ
u l-qawwa li jippersevera fit-tajjeb
quddiem l-aġħar affarijiet
li jiġu kontrih ...
L-insara jeħtieġ li jwieġbu
għas-sejha, b'rashom 'il fuq,
lesti li jirreżistu f'din il-taqbida
li fiha Alla se jkollu l-aħħar kelma.
U dil-kelma se tkun
kelma ta' mħabba u ta' paċi!"

PAPA FRANĠISKU,
*Omelija, Katidral ta' Bangui,
Vjaġġ fl-Afrika, 29 Novembru 2015*

*X'post
għandha
t-tama
f'ħajti?*

*Nemmen jien
fil-qawwa
ta' Alla
li jagħmel
kollox
għdid?*

L-Aħħar Kelma

Meta l-istorja tiegħi bħala bniedem niftaħha, Mulej, għas-salvazzjoni tiegħek, Inti tagħmilhieli storja sabiħa, għax tgħaddashieli fl-istorja ta' Feddej. Issir storja fejn il-feriti u d-delużjonijiet tiegħi ma jkollhomx l-aħħar kelma; storja fejn l-għama u l-jasar tiegħi ma jkollhomx l-aħħar kelma; storja fejn it-tbatija, id-disprament, u saħansitra l-mewt, ma jkollhomx l-aħħar kelma. L-aħħar kelma hija tiegħek, Mulej: kelma ta' mħabba u ta' paċi. U allura għandi ħafna għalxiex inżomm rasi 'l fuq, għandi ħafna għalxiex nittama.

It-Tnejn, 3 ta' Diċembru 2018

Ġesù daħal Kafarnahum,
u resaq fuqu wieħed ċenturjun
jitolbu bil-ħerqa u jgħidlu:
“Sinjur, id-dar għandi l-qaddej
mixħut, mifluġ u batut wisq.”
Qallu Ġesù: “Nigi jien infejqu.”
“Sinjur”, qallu ċ-ċenturjun,
“ma jistħoqqlix
li tidħol taħt is-saqaf tiegħi.
Iżda int għid kelma biss,
u l-qaddej tiegħi jfiq.”
Ġesù baqa' mistagħġeb
meta sama' dan,
u qal lil dawk li kienu miexja
warajh: “Tassew, ngħidilkom,
f'ħadd minn Iżrael
ma sibt fidi bħal din.”

*Mill-Evangjelju skont San Mattew,
kapitlu 8, versi 5-8.10*

2

“Il-Mulej baqa' mistagħġeb
biċ-ċenturjun, bil-fidi li kellu.
Kien għamel mixja
biex jiltaqa' mal-Mulej;
imma kien għamilha bil-fidi.
Minħabba f'hekk
mhux biss iltaqa' mal-Mulej,
imma ħass il-ferħ
li hu kien ġie milqugħ minnu ...
Mhux aħna s-sidien
ta' laqgħa bħal din ...
Huwa Hu li jiltaqa' miegħi,
jgħidli dak li jrid jgħidli,
li mhux dejjem ikun
dak li jien irrid li jgħidli!”

PAPA FRANĠISKU,
Meditazzjoni, 2 Diċembru 2013

*Importanti
għalija
li nagħmel
mixja
biex niltaqa'
mal-Mulej?*

*Meta nersaq
lejn Alla,
nersaq lejH
bl-attitudni
ta' xi hadd
li ma
jistħoqqlux?*

Sid il-laqqgħa

Meta niltaqa' miegħek, Mulej,
ingib ruħi bħallikieku jien il-protagonista
ta' laqqgħa bħal din;
naħseb li kolloxx hu frott
ta' kemm niħabat jien, ta' kemm nistinka jien.
Spiss insib lili nnifsi nagħmlek xi haġa
li jien irrid nakkwista.
U b'hekk inkun qed ninsa
li huwa iktar Int li trid tidħol f'ħajti
milli jien nidħol f'ħajtek;
huwa iktar Int li għandek xi tgħidli
milli jien għandi x'ngħidlek.
Aħfirli, Mulej, meta nersaq lej
b'ħafna pretensjonijiet.
Libbisni l-umiltà taċ-ċenturjun,
u agħtini l-fidi li kellu hu.

It-Tlieta, 4 ta' Diċembru 2018

Ġesù tqanqal bil-ferħ
mill-Ispirtu s-Santu u qal:
“Infaħħrek, Missier,
Sid is-sema u l-art,
għax int dawn il-ħwejjeġ
ħbejthom
lil min għandu l-għerf u d-dehen
u wrejthom liċ-ċkejknin.
Iva, Missier,
għax lilek hekk għoġbok.
Kollox kien mogħti lili
minn Missieri,
u ħadd ma jagħraf min hu l-Iben
ħlief il-Missier,
anqas min hu l-Missier
ħlief l-Iben u dak li lilu
l-Iben irid jgħarrafhulu.”

*Mill-Evangġelju skont San Luqa,
kapitlu 10, versi 21-22*

3

“Huwa biss fil-misteru ta' Ġesù
li wieħed jagħraf
il-kobor tal-misteru ta' Alla;
u l-misteru ta' Ġesù hu misteru
ta' xi ħadd li jiċċekken, isir xejn ...
li jwassal il-fidwa lill-fqajrin,
lil dawk li jixxejnu minn tant mard,
dnuviet u sitwazzjonijiet tqal.
Barra dan il-qafas ma tistax tifhem
il-misteru ta' Ġesù,
il-ħidma tal-Ispirtu s-Santu
li tqanqlu bil-ferħ,
fit-tifħir tal-Missier,
u li twasslu biex jevangġelizza
lill-fqajrin u lill-imwarrbin.”

PAPA FRANĠISKU,
Meditazzjoni, 2 Diċembru 2014

*Nacċetta jien
li Alla
juri lilu nnifsu
liċ-ċkejknin
biss?*

*L-għerf
u d-dehen
li jiena għandi
nħallihom
jitilgħuli
għal rasi?*

Ċkejken

Missier Qaddis,
lil Ibnek Ġesù għamiltu ċkejken
biex lili ddaħħalni fil-kobor tiegħek;
għamiltu xejn
biex lili ddaħħalni fil-ħafna tiegħek;
battalt fih dak kollu li jiena jien
biex jimlieni bik.
Tabilhaqq, Missier,
jeħtieg li nkun ċkejken bħal Ibnek
biex narak,
biex nilqgħek,
biex nifhmek,
biex nidħol fid-dinja tiegħek.
Neżzagħni, għalhekk, minn kull kburija,
u neħħi minni kull għerf u dehen
li ma jħallunx inkun ċkejken.

L-Erbgħa, 5 ta' Diċembru 2018

Ġesù mar
ħdejn il-baħar tal-Galilija;
tala' fuq l-għolja
u qagħad bilqiegħda hemm.
U bdew resqin lejħ
ġemgħat kbar ta' nies,
li kellhom magħhom zopop,
għomja, persuni b'dizabbiltà,
imbikkmin, u ħafna oħrajn.
Ġesù sejjah lid-dixxipli tiegħu
u qalilhom:
"Nithassarhom lil dawn in-nies,
għax ġa ilhom tlitt ijiem miegħi
u ma għandhom xejn x'jiekl.
Ma rridx inħallihom imorru sajmin,
li ma jmurx iħosshom ħażin
fit-triq."

*Mill-Evangēlju skont San Matthew,
kapitlu 15, versi 29-30a.32*

4

"Il-kompassjoni tfisser *tbatì ma'*,
ma tibqax indifferenti għall-uġiġħ
u għat-tbatija ta' ħaddieħor.
Dan hu li kien iħoss Ġesù
meta kien jilmaħ il-ġmiegħi
li kienu jiġru warajħ u jfittxuh ...
Il-verb grieg li jindika
din il-kompassjoni ġej mill-kelma
li tirreferi għall-ġewwieni,
l-imsaren, jew il-ġuf tal-omm ...
Ġesù ma jħarix lejn ir-realtà
minn barra, bla ma jħalliha
tolqtu fil-laħam il-ħaj ...
Hu jħossu involut fiha."

PAPA FRANĠISKU,
L-Isem ta' Alla huwa Ħniena,
Edizzjoni ĊAK, 2016, pp 95-96

*Lil Kristu
nħallih jidħol
fl-uġigħ tiegħi?*

*X'nistenna
li jagħmel
meta
nħallih jidħol?*

Fil-laħam il-ħaj

F'qalbek, Mulej,
mhux ritratti tat-tbatija tal-bniedem għandek
imma t-tbatija stess li jkollu hu.

F'qalbek
mhux rapporti tal-uġigħ tal-bniedem iġġorr,
imma l-uġigħ stess li jgarrab hu.

F'qalbek
mhux statistiċi ta' min hu nieqes minn ħwejjeg
li ma jistax jgħaddi mingħajrhom
tħaddan,
imma lilu stess.

U dak li jgħaddi minnu hu
tgħaddi minnu Int.

Grazzi, Mulej,
talli Int iddaħħal lilek innifsek b'mod totali
f'dak li aħna nsibu ruħna fih.

Il-Ħamis, 6 ta' Diċembru 2018

Ġesù qal lid-dixxipli tiegħu:
"Mhux kull min jgħidli:
'Mulej, Mulej',
jidħol fis-Saltna tas-Smewwiet,
izda min jagħmel ir-rieda
ta' Missieri li hu fis-smewwiet.
Għalhekk,
kull min jisma' dan kliemi
u jagħmel li qiegħed ngħid jien,
isir jixbah lil bniedem għaqli
li bena daru fuq il-blat.
Niżlet ix-xita, ġew il-widien,
qamu l-irwiefen
u ħabbtu fuq dik id-dar,
izda ma ġgarrfitx
għax kellha s-sisien tagħha
fuq il-blat."

*Mill-Evangġelju skont San Matthew,
kapitlu 7, versi 21.24-25*

5

"Jeżistu nsara fl-apparenza biss:
persuni li jirtukkaw
lilhom infushom ta' nsara,
u fil-mument tal-prova
jkollhom biss l-irtokk ...
nies li jgħidu li ġejjin
minn familja kattolika ħafna,
li huma membri ta' xi għaqda;
li huma benefatturi
ta' xi għaqda oħra.
Imma l-mistoqsija
li dawn in-nies jeħtieġ li jagħmlu
lilhom infushom hija din:
'Il-ħajja tiegħi hija mibnija
fuq Ġesù jew fuq l-apparenzi?'"

PAPA FRANĠISKU,
Meditazzjoni, 4 Diċembru 2014

*Jien
fl-apparenza
biss
nistrani?*

*Fuqhiex
hija mibnija
ħajti?*

Irtokk

Ma nafx li jien qatt għamilt xi pjan, Mulej,
biex ħajti nibniha fuq ir-ramel;
imma nistqarr li hemm drabi
li fihom narani nserraħ moħħi wisq
li Int il-Mulej tiegħi
għax jiena mgħammed,
għax quddiesa l-Ħadd immur,
għax minix nieqes
mill-kuntatt mal-Kelma tiegħek.
Imma x'jiswa dan kollu
jekk imbagħad ma nħallihomx jissarrfu f'ħajti,
jekk ma nħallikx tkun il-Mulej tiegħi tabilħaqq,
jekk ma nħallikx tgħinni nagħraf u nwettaq
dak li l-Missier irid minni?
Tħallinix, Mulej, inkun nistrani tal-isem;
tħallinix inkun nistrani bi ffit irtokk biss.

Il-Ġimgħa, 7 ta' Diċembru 2018

Waqt li Ġesù kien għaddej
marru warajh
żewġ għomja
jgħajtu u jgħidu:
"Bin David, ħenn għalina!"
Meta mbagħad daħal id-dar,
l-għomja resqu lejh
u Ġesù qalilhom:
"Temmnu intom
li jien nista' nagħmlu dan?"
Qalulu: "Iva, Mulej."
Imbagħad
messilhom għajnejhom
u qal:
"Mela ħa jsirilkom
skont il-fidi tagħkom."
U għajnejhom infetħulhom.

*Mill-Evangġelju skont San Matthew,
kapitlu 9, versi 27-30a*

6

"Li titlob għandu ftit mill-fatt
li lil Alla tagħtih fastidju
biex jisimgħek ...
li titlob ifisser tattira l-għajnejn,
tattira l-qalb ta' Alla lej.
Dan hu li għamlu ż-żewġ għomja
li marru qrib tal-Mulej.
Qalulu:
'Jekk inti trid, tista' tfejjaqna!
U dil-karba għamluhielu
żguri li Hu seta' jagħmel li jseññ
dak li huma talbuh.
Hekk jgħallimna nitolbu
l-Mulej Ġesù."

PAPA FRANĠISKU,
Meditazzjoni, 6 Diċembru 2013

*Kif nersaq jien
lejn Alla?*

*Xi jmexxini
fit-talb:
l-entuzjazmu
jew il-qtigħ
ta' qalb?*

Fastidju

Fastidju: il-kelma ġgib hekk, Mulej;
għax meta nħabbat fuq il-bieb tiegħek
darba, darbtejn, tlieta, u iżjed drabi,
biex nitolbok xi ħaġa,
naf li l-krib tiegħi ma jdejjqek xejn,
naf li inti ma tiffastidjax ruħek.
Anzi, inti stess għedtilna
biex nagħmlu hekk,
mhux għax Inti Alla li tiċċaqraq biss
meta donnu niffittawk,
u allura tagħmel xi ħaġa
biex tagħlqilna ħalqna.
Inti Alla li tħalli lilek innifsek tintlaqat
mid-determinazzjoni tagħna.
Inti Alla li tħalli lilek innifsek tintrebaħ
mill-fiduċja li għandna fik.

Is-Sibt, 8 ta' Diċembru 2018

Fis-sitt xahar

Alla bagħat l-anġlu Gabrijel
f'belt tal-Galilija, jisimha Nazaret,
għand xebba mgħarrsa ma' raġel
jismu Ġużeppi,
mid-dar ta' David.

Dix-xebba kien jisimha Marija.

L-anġlu

daħal għandha u qalilha:

“Sliem għalik,

mimlija bil-grazzja,

il-Mulej miegħek ...

Inti se tnissel fil-ġuf

u jkollok iben

u ssemih Ġesù.

Hu jkun kbir,

u jkun jissejjaħ Bin l-Għoli.”

*Mill-Evangjelju skont San Luqa,
kapitlu 1, versi 26-28.30-32a*

7

“Din il-festa liturġika
tikxef il-mod ta' kif Alla ilu jaħdem
sa mill-bidu tal-istorja tagħna.
Wara d-dnub ta' Adam u Eva,
Alla ma riedx jitlaq waħdu
lill-bniedem f'ħalq il-ħażen.
Għalhekk hu ħaseb u ried
lil Marija,
qaddisa u bla tebgħa fl-imħabba,
biex issir Omm
il-Feddej tal-bniedem.
Quddiem il-gravità tal-ħażen,
Alla jwieġeb bil-milja tal-maħfra.”

PAPA FRANĠISKU,
Bolla tal-Indizzjoni, Ġublew tal-Ħniena,
Misericordiae Vultus,
11 April 2015, nru 3

Twegiba li ma tobsorx

*Kemm inħallih
lil Alla
jissorprendini
fil-mod
ta' kif
iħares lejja?*

*Qalbi miftuħa
biżżejjed
għaliH
biex,
bħal Marija,
miegħi wkoll
jagħmel
ħwejjeg kbar?*

Kemm Int kreattiv, Mulej, fil-mod ta' kif twiegeb!
Quddiem ir-realtà tad-dnub,
mhux talli ma tirrabbjax u taqbizlek iċ-ċinga,
talli Inti twiegeb bil-maħfra.

Quddiem il-ħażen,
mhux talli ma ssakkarx il-bieb ta' mħabbtek
darba għal dejjem,
talli tifthū beraħ.

Quddiem l-inkonsistenzi tagħna l-bnedmin,
mhux talli ma tbiddilx il-ħolma tiegħek għalina,
talli tirvella iżjed biex tagħmilha sseħħ.

Din it-twegiba tiegħek, Mulej,
San Pawl ifissirha b'mod meraviljuż
meta fl-Ittra tiegħu lir-Rumani
jgħid li "fejn kotor id-dnub,
kotrot fuq li kotrot il-grazzja." (5, 20b)